

شاہ الاقمت نور محمد کرم شاہ

حضور رحمة للعالمین صلی اللہ علیہ وسلم  
پر ایمان لانے کے بعد امت کے ذمے آپ کا

نقشبندی کا سب سے اہم حق

اطاعت و اتباع

قرآن کی روشنی میں

مفکر اسلام ضیاء الامت پیر محمد کرم شاہ الازہری،

رحمة اللہ علیہ

مترجم:

حافظ محمد اشرف مجذبی

ناشر:  
شعبہ نشر و اشاعت

مدینۃ العلم جامعہ مجددیہ

نور آباد — فتح گڑھ — سیالکوٹ

سلسلہ اشاعت نمبر ۲

بِسْمِ اللَّهِ الرَّحْمَنِ الرَّحِيمِ

مَوْلَايَ صَلَّى وَسَلَّمَ دَائِمًا أَبَدًا  
عَلَى خَيْرِ الْخَلْقِ كُلِّهِمْ

معزز قارئین! مدینۃ العلم جامعہ مجددیہ کے شعبہ نشہ و اشاعت کی طرف سے عید  
میلاد النبی صلی اللہ علیہ وسلم کے موقع پر دورِ حاضر کے عظیم مفکر و مفسر نبیاض عصر ضیاء  
الامت پیر محمد کرم شاہ صاحب الازہری رحمۃ اللہ علیہ کی ایک جاندار تحقیق آپ کی خدمت  
میں پیش کرنے کی سعادت حاصل ہو رہی ہے اس کو شائع کرنے کا مقصد اصلاح احوال  
حضور علیہ الصلوٰۃ والسلام کی سنتِ مطہرہ کی پیروی ہی اصل اسلام ہے اور آپ  
کی اطاعت ہی آپ سے عشق و محبت کی دلیل ہے۔ آپ کی اطاعت و اتباع کے  
بغیر صرف دعویٰ محبت بے مقصد اور بے جان لاشہ کی مانند ہے۔

اللہ تعالیٰ نے اس اُمت کو حضور رحمۃ للعالمین جسی عظیم نعمت عطا فرما کر  
احسانِ عظیم فرمایا۔ اس بے عیب نبی اور ان گنت اوصافِ حمیدہ سے متصف  
رسول کا قول و کردار ہی ہدیٰ للناس ہے، اور اس قابل ہے کہ زندگی کے ہر شعبہ  
میں اس سے راہنمائی حاصل کی جاتے۔

بحیثیتِ فرد بھی اور بحیثیتِ قوم بھی ہمارا فرض ہے کہ عبادات، معاملات  
یا دیگر اسلامی ہتواروں میں ہم کسی حال میں بھی حضور صلی اللہ علیہ وسلم کی سنت سے  
منہ نہ موڑیں۔ عید میلاد النبی صلی اللہ علیہ وسلم کی آمد آمد ہے، لیکن کتنے دکھ کی بات ہے  
کہ اس موقع پر جلوسوں اور میلاد شریف کی محفلوں میں کئی ناجائز اور خلاف سنت اعمال  
رسومات کو ہم نے شریعت کا درجہ دے رکھا ہے، پہاڑیوں، ناچ گانوں جسی  
خرافات اور دیگر مکروہ افعال کو اس پاکیزہ عید کا حصہ بنا لیا ہے، اتباع سنت

کی دھجیاں بھیر کر ہم اپنے دشمن شیطان کو راضی کر رہے ہیں، حالانکہ یہ موقع اطاعتِ رسول کے ذریعے رحمان کو راضی کرنے کا ہے۔

علماء و اصفیاء جو انبیاء کے وارث کہلاتے ہیں ان پر بھاری ذمہ داری عائد ہوتی ہے کہ اتباعِ سنت کی ترویج اور غلط رسومات کو جڑ سے اکھاڑ پھینکنے کے لیے انفرادی اجتماعی طور پر بھرپور کوشش کریں۔ یہ فرمانِ رسول صلی اللہ علیہ وسلم امت کے ہر فرد کو اس کی ذمہ داری یاد دلانا ہے:

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ  
فَلْيَسَانِهِ، فَإِنْ لَمْ يَسْتَطِعْ فَبِقَلْبِهِ فَذَلِكَ أَضْعَفُ

الْإِيمَانِ۔ (ترجمہ) تم میں سے کوئی بُرائی دیکھے تو اسے اپنے ہاتھ سے دوکے  
اگر اس کی طاقت نہیں ہے تو زبان سے روکے، اور اگر اس کی استطاعت نہیں تو  
دل میں بُرا جانے، یہ ایمان کا کمزور ترین مرتبہ ہے۔

بروزِ قیامت کُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ  
تم سب ذمہ دار ہو اور تمہیں اپنی اپنی رعیت کے بارے میں سوال ہوگا، کے تحت  
ہر ایک سے باز پرس ہوگی۔

برادرانِ اسلام! آئیے اس مضمون کا گہری نظر سے مطالعہ کریں اور اپنی بعثت  
زندگی اتباعِ سنت اور اطاعتِ رسول میں سبر کرنے کا عہد کریں تاکہ دنیا اور آخرت  
کی لاتعداد نعمتوں اور برکتوں سے مستفیض ہو سکیں۔

بارہ ربیع الاول کو وہ آیا درپوشِ شمیم  
ماہِ نبوت مہرِ رسالت صاحبِ خلقِ عظیم

## اتباعِ سنتِ نبوی کے قرآنی دلائل

قرآن حکیم میں ایسی بے شمار آیتیں ہیں جن میں علیم وخبیر خدا نے اپنی مخلوق کو اپنے اس برگزیدہ بندے اور مقبول رسول کی غیر مشروط اطاعت کا حکم دیا ہے اور بارہا تشبیہ بھی فرمائی ہے کہ جس نے اس کی فرمانبرداری سے انحراف کیا وہ اپنے پروردگار کا باغی ہے۔ اس کے انعامات سے محروم اور اس کے غضب و عذاب کا سزاوار ہے چند آیات ملاحظہ ہوں:-

### پہلی اور دوسری دلیل

(۱) قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ (۲) قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ ○ (ال عمران)

ترجمہ:- (اے میرے رسول) تم فرماؤ! اگر تم محبت رکھتے ہو اللہ کی تو میری راہ چلو تا کہ محبت کرے تم سے اللہ اور تمہارے گناہ بخش دے اور اللہ بخشنے والا مہربان ہے۔

(اے میرے رسول) تم فرماؤ حکم مانو اللہ کا اور رسول کا۔ پھر اگر وہ اعراض

کریں تو اللہ کو کافروں سے محبت نہیں ہے۔

یہ ہے قرآن پاک کی آیات بینات کا اعجاز کہ ان کے سامنے شک و ارباب کے بادل چھٹ جاتے ہیں اور حقیقت اپنی تمام رعنائیوں کے ساتھ بے نقاب ہو جاتی ہے۔ ان دو آیتوں پر غور کیجئے کہ اللہ تعالیٰ کیا فرماتے ہیں، ارشاد ہے :-

وہ لوگ جو میرے محبوب رسول کا اتباع نہیں کرتے، اس کے نقشِ پا کو اپنا خضرِ راہ نہیں بناتے اور اس کے ارشادات کے سامنے سَمِعْنَا وَأَطَعْنَا کہتے ہوئے سر تسلیم خم نہیں کر دیتے اور پھر کہتے ہیں کہ اے رب! ہمارے دل تیری محبت سے سرشار اور سینے تیرے نورِ عشق سے معمور ہیں۔ وہ جھوٹے ہیں، ان کا تو مجھ سے دور کا بھی واسطہ نہیں۔ اگر واقعی انہیں مجھ سے الفت ہے تو میرے رسول کا اتباع کریں۔ اس کا نتیجہ یہ ہوگا کہ میں بھی ان سے محبت کرنے لگوں گا یعنی پہلے وہ صرف محب تھے اور اس دعوئے محبت کی صداقت پر ان کے پاس کوئی دلیل بھی نہیں تھی۔ لیکن جب میرے رسول کی غلامی کا شرف انہیں حاصل ہو جائے گا، تو ان کا دعویٰ محبت بھی مسلم اور انہیں خلعتِ محبوبیت بھی مبارک! محبوبیت حقیقت میں خدا اور رسول کی اطاعت و فرمانبرداری میں پختگی اور ثبات کا نتیجہ ہے اسی حقیقت کی طرف تو حضرت علامہ اقبال علیہ الرحمۃ نے اپنے اس شعر میں اشارہ کیا ہے

چوں تمام افتد، سراپا ناز، می گرد نیاز قیس را لیلیٰ ہمے نامند و صحرائے من

## محبتِ الہی کی وضاحت

اس آیتِ کریمہ میں تُحِبُّونَ اللہ اور يُحِبُّكُمْ اللہ کے الفاظ میں محبت کا جو ذکر کیا گیا ہے۔ اس پر اگر مزید غور کیا جائے تو حقیقت یوں اجاگر ہو جاتی ہے کہ

پھر کسی کو مجالِ انکار نہیں رہتی۔

محبت کیا ہے؟ بندے کی محبت اللہ تعالیٰ سے کیسی ہوتی ہے؟ اور اللہ تعالیٰ کی محبت اپنے بندے سے، کا کیا معنی ہے؟

محبت کہتے ہیں اس کشش اور میلان کو جو دو دل میں کسی باکمال ہستی کی طرف پیدا ہوتا ہے خواہ وہ کمالِ جمالِ معنوی ہو یا صوری، حسنِ ظاہری ہو یا حسنِ سیرت و شمائل اور یہ جذبہ اسے اس ہستی سے قریب تر ہونے کے لئے بیتاب رکھتا ہے۔

بندہ جب یہ سمجھ لیتا ہے کہ گلستانِ حسن و خوبی کی ہر پتی اور ہر کلی پر اس ذاتِ احدیت کا جمالِ جلوہ طراز ہے اور آنکھ جو کمال کہیں اور کسی شکل میں دیکھتی ہے اس کا سرچشمہ وہی ذاتِ صمدیت ہے تو اس کے عشق و محبت اور اجلال و احترام کی محرابوں کے مصنوعی صنم پاش پاش ہو جاتے ہیں اور اس کے ان تمام جذبات کا مرکز صرف ایک وہی ذات رہ جاتی ہے، اس کا یہ جذبہ کیونکہ ایجابی ہوتا ہے اس لئے اپنے محبوبِ حقیقی کی عبادت اور اطاعت میں عملی طور پر ظاہر ہوتا ہے۔ جذبِ نہاں کی اسی نمود اور ظہور کو محبتہ العبد باللہ (بندے کی اللہ سے محبت) کے الفاظ سے تعبیر کیا جاتا ہے۔

اگر خلوص نیت اور عزمِ صادق کی زاد لے کر وہ راہِ عشق پر چل نکلے تو بارگاہِ ربوبیت سے جلد ہی رضی اللہ عنہم و رضوانہ اللہ تعالیٰ ان سے راضی اور وہ اللہ تعالیٰ سے راضی کی نویدِ جانفزا سامع نواز ہوتی ہے اسی سرفرازی اور پذیرائی کو اللہ تعالیٰ کی اپنے بندے سے محبت کہا جاتا ہے۔

دلِ عاشق میں وصالِ حبیب کے لئے بے قراری کی جو آگ بھڑک رہی ہوتی ہے وہ اسے مجبور کرتی ہے کہ وہ کوئی ایسی صورت نکالے خواہ جان پر ہی کیوں نہ کھیلنا پڑے جس سے وصالِ میسر ہو۔ اب اگر اللہ تعالیٰ اپنے عاشقانِ لفقار کی

رہنمائی نہ فرمائے تو یہ ناممکن ہے کہ وہ اپنے عقل و فکر کی قوت سے قربِ الہی حاصل کر سکیں کیونکہ ان کی عقل کتنی ہی روشن ہو بہر حال محدود ہے۔ ان کا فکر کتنا ہی بلند پرواز ہو بہر حال انسانی فکر ہے اسی لئے رب العالین نے اپنا رسول بھیجا اور تمام دنیا والوں کو بتا دیا کہ اگر میری رضا و قرب کے خواہشمند ہو اور میرے وصال کے طلبگار ہو تو گمان و تخمین کی دلدلوں میں نہ بٹکتے پھرو بلکہ میرے رسول کا رامن پکڑ لو۔ اس کے بتائے ہوئے طریقے پر میری یاد کرو۔ اس کے سکھائے ہوئے اسلوب پر میری عبادت کرو۔ اپنے اقتصادی، سیاسی، اخلاقی اور معاشرتی مشکلات کو اس کے ارشادات کے مطابق حل کرو۔

يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا  
مُخْطَوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ ○ (البقرة)

ترجمہ :- اے ایمان والو! اسلام میں مکمل طور پر داخل ہو جاؤ اور شیطان کے قدموں پر مت چلو، بیشک وہ تمہارا کھلا دشمن ہے۔  
یہی میری رضامندی کے حصول کا واحد ذریعہ ہے اور صرف اسی طرح تمہیں میرا قرب حاصل ہو سکتا ہے۔

اب اگر کوئی محبتِ الہی کا مدعی ہونے کے باوجود اللہ تعالیٰ کے نبی کی اطاعت نہیں کرتا یا تو وہ نادان ہے یا وہ اپنے دعویٰ محبت میں جھوٹا ہے۔  
اسی پر ہی اکتفا نہیں بلکہ اتباعِ نبی اکرم صلی اللہ علیہ وسلم کی مزید برکات و خیرات کا بھی ذکر فرمایا کہ

يَغْفِرُ لَكُمْ ذُنُوبَكُمْ

کہ اطاعتِ رسول کی برکت سے تمہارے گناہ بخش دیئے جائیں گے۔  
تمہاری لغزشوں اور کوتاہیوں پر قلمِ عفو پھیر دی جائے گی۔ یہ تو سب جانتے ہیں کہ قوموں

پر خدائے قہار کا عذاب ان کے گناہوں اور بدکرداریوں کی وجہ سے نازل ہوتا ہے۔  
قیامت خیز قحط، ہلاکت آفریں جنگیں اور تباہ کن امراض کے شکنجے میں قدرت بلاوجہ  
نہیں کس دیتی بلکہ یہ انسان کی اپنی بد اعمالیوں کا طبعی ردِ عمل ہوا کرتا ہے۔

ذٰلِكَ بِمَا قَدَّمْتُمْ اَيْدِيَكُمْ وَاِنَّ اللّٰهَ لَيْسَ بِظَلّٰمٍ لِّلْعٰبِدِیۡنَ ۝

ترجمہ :- یہ بدلا ہے اسی کا جو تم نے آگے بھیجا اپنے ہاتھوں اور اللہ تعالیٰ اپنے  
بندوں پر ہرگز ظلم نہیں کرتا۔

لیکن اطاعتِ رسولِ عربی وہ اکیر ہے جس سے جاں بلب مریض شفا یاب  
ہو جاتا ہے، اس کے اعجاز سے ان قوموں کو تاج سروری عطا کیا جاتا ہے جو قعرِ  
مذلت میں مدتوں سے پڑی سڑ رہی ہوتی ہیں۔ اسی کے صدقے ان امتوں کو  
حیاتِ نو اور ذوقِ عمل مرحمت کیا جاتا ہے، جو اپنی سست گامی سے زندگی  
کی دوڑ میں شکست کھا چکی ہوتی ہیں۔

تو چناں ہمائی اے جاں کہ بزیر سایہ تو بگفت آورند ز اغان ہمہ خلعتِ ہمائی  
ایک قلبِ سلیم کے لئے تو اس روشن دلیل اور واضح برہان کے بعد  
کسی دوسری دلیل کی ضرورت نہیں لیکن دبیرِ انزل کے قلم معجز نگار نے کیونکہ اس  
مضمون کو مختلف ادوار سے پیش فرمایا ہے اس لئے ان سے متمتع ہونا بھی عین  
سعادت ہے۔

## تیسری دلیل

اللہ تعالیٰ سورۃ النساء پارہ چہارم میں ارشاد فرماتا ہے :  
تِلْكَ حُدُودُ اللّٰهِ وَاَنْ يُّطِيعَ اللّٰهَ وَرَسُوْلَهُ يَدْخُلْهُ جَنّٰتٍ  
تَجْرِي مِنْ تَحْتِهَا الْاَنْهَارُ خٰلِدِيْنَ فِيْهَا ذٰلِكَ الْفَوْزُ الْعَظِيْمُ ۝  
ترجمہ : یہ اللہ تعالیٰ کی حدیں ہیں اور جو حکم مانے اللہ اور اس کے رسول کا۔ اللہ اسے



باغات میں لے جائے گا جن کے نیچے نہریں رواں ہیں اور یہی بڑی کامیابی ہے۔  
یہ دنیا دار العمل ہے اور ہمارا عقیدہ ہے کہ قیامت کے روز تمام مخلوقات کو  
پھر زندہ کیا جائے گا۔ اور ان کے اعمال نیک و بد کا محاسبہ ہوگا۔ اطاعت کیش اور  
پاکباز جنت کی ابدی نعمتوں سے لطف اندوز ہوں گے اور سرکشوں اور متکبروں کو  
روزخ کا ایندھن بنایا جائے گا۔ اس جہاں میں ہمارا مقصد زیست اشوکت و سطوت  
جاہ و منصب اور عیش و نشاط کے حصول تک محدود نہیں، گو ہم ان سے دستکش ہونا  
بھی کفرانِ نعمت سمجھتے ہیں۔ ہمارا عقابِ ہمت اس عالمِ آب و گل کے کہتانوں میں  
آشیانہ نہیں بناتا۔ اس کا نشیمن تو فردوسِ اعلیٰ کی سب سے اونچی چوٹی ہے۔

ہماری حقیقی کامیابی یہی ہے کہ ہم قیامت کے روز بارگاہِ الہی میں سرخرو  
ہوں اور اس کا طریقہ اللہ تعالیٰ نے یہی بتایا ہے کہ اس کی اور اس کے رسول کی  
اطاعت کرو اور یہی سب سے بڑی کامرانی کی علتِ تامہ ہے، گویا اللہ تعالیٰ  
کے سرمدی انعامات کے مستحق وہی خوش نصیب ہیں جنہوں نے فرمانِ  
مصطفوی کو دل و جاں سے تسلیم کیا۔

### چوتھی دلیل

اطاعتِ رسول اور اس کی گونا گوں برکات بیان کرنے کے ساتھ حضور  
کریم کی نافرمانی سے روکا سورۃ مجادلہ میں ارشاد ہے :-

يَا أَيُّهَا الَّذِينَ آمَنُوا إِذَا تَنَاجَيْتُمْ فَلَا تَنَاجُوا بِالْإِثْمِ  
وَالْعُدْوَانِ وَمَعْصِيَةِ الرَّسُولِ وَتَنَاجُوا بِالْبِرِّ وَالتَّقْوَى  
وَاتَّقُوا اللَّهَ الَّذِي إِلَيْهِ تُحْشَرُونَ ○

ترجمہ: اے ایمان والو! تم جب آپس میں مشورہ کرو تو گناہ کرنے، عد سے  
بڑھنے اور رسول کی نافرمانی کا مشورہ نہ کرو اور نیکی اور پرہیزگاری کا مشورہ

کرو اور اللہ سے ڈرو جس کی طرف اٹھائے جاؤ گے۔

دیکھئے اللہ تعالیٰ کس دلکش اور محبت بھرے انداز میں مسلمانوں کو ایسی سرگوشیوں سے روکتے ہیں جن میں فسق و تعدی اور فخر الرسل کی نافرمانی کی سازش کی جائے اور ساتھ ہی تنبیہ فرمادی کہ یہ تمہاری سرگوشیاں مجھ سے اوجھل نہیں اگر تم باز نہ آئے تو قیامت کے دن تمہیں رسوا کیا جائے گا۔

اسلامی حکومتوں کے ارباب حل و عقد اور مجالس دستور ساز کے ارکان مرکزی اور صوبائی اسمبلیوں کے ممبران اس آیت کو بار بار پڑھیں اور غور کریں کہ اللہ تعالیٰ نے کس وضاحت سے اس امر کی تصریح فرمائی ہے کہ سنت نبی کریم صلی اللہ تعالیٰ علیہ وآلہ وسلم کے خلاف کوئی آئین یا قانون بنانے کا انہیں کوئی اختیار نہیں۔ اسلامی مملکت کے صدر، وزیر اعظم اور افسران کسی خود ساختہ مصلحت کی وجہ سے ترک سنت کے مجاز نہیں۔

## پانچویں دلیل

کئی مقامات پر رب العزت نے دوزخ کی آگ میں جلنے والوں اور عذاب خداوندی میں گرفتار بد نصیبوں کا ذکر فرمایا کہ اس وقت ان کی آنکھیں کھلیں گی اور وہ اس وقت کفِ افسوس ملتے ہوئے اور اشکِ ندامت بہاتے ہوئے نہایت حسرت سے اپنے جرم کا اعتراف بدیں الفاظ کریں گے:

يَوْمَ تُقَلَّبُ وُجُوهُهُمْ فِي النَّارِ يَقُولُونَ يَا لَيْتَنَا أَطَعْنَا اللَّهَ وَأَطَعْنَا الرَّسُولَ (الاحزاب ۶۶)

ترجمہ: جس دن ان کے منہ الٹ الٹ کر آگ میں تلے جائیں گے کہتے ہوں گے

کاش! ہم نے خدا کی اطاعت کی ہوتی اور رسول کی اطاعت کی ہوتی۔

ہائے اس زود پشیمان کا پشیمان ہونا!

## چھٹی دلیل

اور کہیں گے جب کہ ان کا یہ کہنا انہیں کوئی نفع نہ دے گا۔

يَوْمَئِذٍ يَتُودُّ الَّذِينَ كَفَرُوا وَعَصُوا الرَّسُولَ كَوْتُ سَوِي  
بِهِمُ الْأَرْضُ وَلَا يَكْفُرُونَ اللَّهَ حَدِيثًا (النساء ۴۲)

ترجمہ: اس دن تمنا کریں گے وہ جنہوں نے کفر کیا اور رسول کی نافرمانی کی، کاش! انہیں مٹی میں دبا کر زمین ہموار کر دی جائے۔ اور کوئی بات اللہ سے چھپانہ سکیں گے۔

## ساتویں دلیل

مندرجہ ذیل آیت سورہ توبہ کی ہے آپ سے پڑھئے اور غور کیجئے کہ ان لوگوں پر اللہ تعالیٰ کی ناراضگی اور غضب کا کیا عالم ہے جو نور مجسم ہادی اعظم صلی اللہ علیہ وسلم کی حرام کردہ اشیاء کو حرام نہیں سمجھے اور فرزندانِ توحید کو انہیں کون سی نذر دینے کا حکم دیا گیا ہے۔

قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ  
مَآحَرَمَ اللَّهِ وَرَسُولَهُ وَلَا يُدِينُونَ دِينَ الْحَقِّ مِنَ الَّذِينَ  
أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ (توبہ ۲۹)

ترجمہ: لڑو ان سے جو ایمان نہیں لاتے اللہ پر اور قیامت پر اور حرام نہیں مانتے اُس چیز کو جس کو حرام کیا اللہ اور اس کے رسول نے اور سچے دین کے تابع نہیں ہوتے یعنی وہ جو کتاب دیئے گئے جب تک اپنے ہاتھ سے جزیہ نہ دیں ذلیل ہو کر۔

اللہ تعالیٰ نے نہایت کھلے طور پر یہ بیان کیا ہے کہ قرآن کریم کی اطاعت اور سنت نبی کریم کی اطاعت مساوی طور پر فرض ہے اور جو سزا قرآن سے نرتابی کرنے والے کی ہے اسی سزا کا مستحق سنت نبوی کا منکر ہے۔

## آٹھویں دلیل

وَإِذَا قِيلَ لَهُمْ تَعَالَوْا إِلَىٰ مَا أَنْزَلَ اللَّهُ وَإِلَى الرَّسُولِ

رَأَيْتَ الْمُنَافِقِينَ يَصُدُّونَ عَنْكَ صُدُودًا ۝ (النساء ۶۱)

ترجمہ: اور جب ان کو (جو ظاہر میں مسلمان ہونے کے مدعی ہیں) کہا گیا ہے کہ او اس چیز کی طرف جو اللہ نے نازل فرمائی ہے اور اس کے رسول کی طرف۔ تو تم نے دیکھا منافق کو وہ تم سے دور ہٹتے ہیں۔

قرآن کی اصطلاح میں وہ بھی منافق ہے جو حضور کریم صلی اللہ علیہ وسلم کے ارشادِ گرامی کو ماننے سے انکار کرتا ہے۔ یعنی کوئی مسلمان تو سنت سے انحراف کا تصور بھی نہیں کر سکتا۔ سنت سے انحراف تو فقط منافقین کا شیوہ ہے۔

## نویں دلیل

کیونکہ اطاعتِ رسول رشد و ہدایت کی کفیل ہے اسی سے انسان روزِ محشر کی ندامت سے محفوظ ہو سکتا ہے یہی بابِ جنت کی کلید ہے اسی لئے اللہ تعالیٰ نے اپنی رحمت و وسیع کا حقدار انہیں لوگوں کو ٹھہرایا ہے جو اطاعتِ رسول میں کوشاں رہتے ہیں۔

وَرَحْمَتِي وَسِعَتْ كُلَّ شَيْءٍ ۚ فَسَاكِنُهَا لِلَّذِينَ يَتَّقُونَ

وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ ۝ الَّذِينَ

يَتَّبِعُونَ الرَّسُولَ النَّبِيَّ الْأُمِّيَّ ۖ (الاعراف ۱۵۶-۱۵۷)

ترجمہ:- اور میری رحمت شامل ہے ہر چیز کو۔ سو اس کو لکھ دوں گا ان کے لئے جو متقی ہیں، اور زکوٰۃ ادا کرتے ہیں اور جو ہماری باتوں پر یقین رکھتے ہیں اور وہ لوگ جو پیروی کرتے ہیں اس رسول کی جو نبی امی ہے۔ الخ

## اطاعت اور اتباع کے معانی کی تحقیق

کیونکہ ان تمام آیات میں جہاں نبی اکرم علیہ الصلوٰۃ والسلام کی پیروی کا حکم ہے۔ اطاعت اور اتباع کے الفاظ استعمال ہوئے ہیں۔ اس لئے یہ بحث ختم کرنے

سے پہلے لفظ اطاعت و اتباع کی تحقیق کر لینی چاہئے تاکہ کسی قسم کا لفظی نزاع بھی غلط فہمی کا باعث نہ بنے۔

عربی زبان میں اتباع کہتے ہیں کہ کسی شخص کے پیچھے چلنا چنانچہ ابن منظور نے اپنی لغت کی شہرہ آفاق کتاب "لسان العرب" میں اس کی یوں تحقیق کی ہے:

قال الفراء الاتباع ان يسير الرجل وانت تسير وراءه  
واذا قلت اتبعته فكانك قفوتہ<sup>لہ</sup>

ترجمہ: فرار (لغت و نحو کے امام) نے کہا کہ اتباع کا معنی یہ ہے کہ کوئی شخص آگے آگے چل رہا ہو اور تو اس کے پیچھے پیچھے چلے اور اگر تو کہے کہ میں نے اس کی اتباع کی، تو اس کا مطلب یہ ہے کہ تو اس کے پیچھے پیچھے اور اس کے نقش قدم پر چلا۔

صاحب "تاج العروس" نے اس مفہوم کو ذکر کرنے کے ساتھ چند ایک اور الفاظ بھی لکھے ہیں جن سے اتباع کا معنی اور زیادہ واضح اور روشن ہو جاتا ہے مثلاً  
التَّبِعُ وَكَذَلِكَ التُّبَّعُ كَسُكْرِ الظِّلِّ سَمِي بِهِ لِأَنَّهُ يَتَّبِعُ الشَّمْسَ حَيْثُمَا  
زَالَتْ وَمِنَ الْمَجَازِ التَّبِعُ ضَرْبٌ مِنَ الْعَاسِيْبِ اعْظَمَهَا وَاحْسَنَهَا<sup>لہ</sup>

ترجمہ: التَّبِعُ اور التُّبَّعُ (جن کا مادہ اشتقاق تبع ہے) کا معنی سایہ ہے اور اس کی وجہ تسمیہ یہ ہے کہ وہ ہمیشہ سورج کے پیچھے پیچھے رہتا ہے اور التبیع مجازاً شہد کی مکھیوں کے سب سے اعلیٰ اور بہتر نر کو بھی کہتے ہیں (کیونکہ سب شہد کی مکھیاں اس کے پیچھے پیچھے رہتی ہیں)۔

اور اس کا اصطلاحی معنی امام ابوالحسن الامدی نے یوں بیان کیا ہے:

واما المتابعة فقد تكون في القول وقد تكون في الفعل والترك

لہ لسان العرب فصل التاء من باب العين ۱۲ لہ تاج العروس فصل التاء من باب العين ۳

فاتباع القول هو امثالہ علی الوجه الذی اقتضاه

القول والاتباع فی الفعل هو التأسی بعینہ۔

والتأسی ان تفعل مثل فعلہ علی وجهہ من اجلہ۔

ترجمہ: متابعت کبھی کسی کے قول کی ہوتی ہے اور کبھی کسی کے فعل و ترک کی، کسی کے قول کے اتباع کا معنی تو یہ ہے کہ اپنے تبوع کی اس طرح فرمانبرداری کی کی جائے جس طرح اس کے قول کا تقاضا ہو اور کسی کے فعل کے اتباع کا معنی یہ ہے کہ اس کے اس فعل کو اس طرح کیا جائے جس طرح وہ کرتا ہے اور اس لئے کیا جائے کیونکہ وہ کرتا ہے۔

اتباع کی لغوی اور اصطلاحی تحقیق سے یہ واضح ہوا کہ نبی اکرم صلی اللہ تعالیٰ علیہ وسلم کی اتباع کے متعلق جو ہمیں اللہ تعالیٰ نے حکم فرمایا ہے اس کی تعمیل صرف اسی صورت میں ہو سکتی ہے کہ حضور کے اقوال پر اس طرح عمل کریں جیسا ان اقوال کا تقاضا اور منشا ہے، اور حضور کے افعال کو اس طرح ادا کریں جس طرح حضور نے ادا فرمائے اور اس لئے ادا کریں کیونکہ حضور پر نور نے ان افعال کو ادا فرمایا۔ اگر ہم حضور کریم کے ارشادات پر اس طرح عمل نہ کریں جیسے ان کا تقاضا ہے یا افعال رسالت کو اس طرح ادا نہ کریں جیسے حضور نے ادا کئے یا اس لئے ادا نہ کریں کہ حضور اکرم نے انہیں ادا کیا تو پھر اتباع نبوی سے جس کا ہمیں اللہ تعالیٰ نے بارہا حکم فرمایا ہے، ہم محروم رہیں گے۔

اتباع کا معنی سمجھ لینے کے بعد اب ذرا لفظ اطاعت پر غور فرمائیے:

عربی زبان میں اطاعت کسی کے سامنے تسلیم خم کر دینے اور اس کے ہر حکم کی تعمیل کرنے کو کہتے ہیں۔ چنانچہ لسان العرب میں ہے۔

وفی التهذیب وقد طاع له يطوع اذا انقاد له بغیر الف

لہ الاحکام فی اصول الاحکام ج ۱ ص ۸۹ لہ ایضاً

فاذا مضى لامره فقد اطاع<sup>لہ</sup>۔

ترجمہ: تہذیب (لغت کی ایک مستند کتاب) میں ہے کہ قد طاع له يطوع (جب کہ ثلاثی مجرد ہو) کا معنی ہے کسی کے سامنے سر تسلیم خم کر دینا اور جب کوئی کسی کے حکم کی تعمیل کرے تو کہتے ہیں (قد اطاعه) یعنی اس نے اس کی اطاعت کی۔

اور اطاعت کا اصطلاحی معنی امام ابو الحسن الآمدی نے یہ لکھا ہے۔

ومن اتى بمثل فعل الغير على قصد اعظامه فهو مطيع له<sup>لہ</sup>۔

یعنی جب کوئی شخص کسی دوسرے کی عزت و احترام کے باعث بعینہ اس کے فعل کی طرح کوئی فعل کرے تو کہتے ہیں کہ یہ شخص فلاں شخص کا مطیع ہے۔  
تو گویا اہل عرب جن کی زبان میں قرآن کریم نازل ہوا اطاعت کا لفظ اس وقت استعمال کرتے ہیں جب کہ کسی کے حکم کی تعمیل کی جائے اور اس کی عزت و احترام کی وجہ سے بعینہ ایسا کام کیا جائے جیسا اس کام کو وہ معزز و محترم شخص کرتا ہے۔

## اطاعتِ رسول کے حکم الہی کی تعمیل کی واحد صورت

اب جن آیات قرآنی میں اطاعت و اتباع رسولؐ کی بار بار تاکید کی گئی ہے ان پر عمل فقط اسی صورت میں ہوگا کہ آپ ایسا کریں جیسے وہ رسولؐ کرتا ہے یعنی جیسے وہ نماز پڑھتا ہے اسی طرح، انہیں اوقات پر اتنی ہی رکعتیں ادا کریں، حج کی جو عملی تصویر وہ پیش کرتا ہے بعینہ اس کا چہرہ تاریں۔ زکوٰۃ کے نصاب اس کی تشریح وغیرہ کے جو اصول اس نے سکھائے ہیں بلاچون وچرا ان پر عمل پیرا رہیں۔ لین دین،

لہ لسان العرب فصل الطاء من باب العين۔

لہ الاحکام فی اصول الاحکام ج ۱ ص ۹۱ (طبع صبیحی)۔

نکاح و طلاق، اخلاق و معاشرت کے جو ضوابط اس نے مقرر فرمائے ہیں ان پر بطیب خاطر کاربند رہیں۔ اگر آپ ایسا کریں تو واقعی آپ نے اس کی متابعت کی اور اپنے رب کا حکم مانا۔ لیکن اگر آپ ایسا نہیں کرتے بلکہ اپنی فہم و دانست کے مطابق تعلیمات اسلامی کو نئی نئی شکلوں میں پیش کر کے اپنے شوقِ تجدید پسندی کی تسکین کا سامان ہیا کرتے ہیں تو یہ بلاشبہ اتباعِ ہوس و اطاعتِ نفس تو ہوگی لیکن آپ اسے کسی تاویل کی قوت سے بھی اطاعتِ رسول اور اتباعِ سنت نہیں کہہ سکتے۔

اب ان حضرات کی خدمت میں مؤذبانہ التماس ہے جو نبی کریم علیہ الصلوٰۃ والسلام کی سنت کے منکر ہیں کہ اللہ تعالیٰ تو اپنی کلام پاک میں جسے وہ بھی قیامت تک کے لئے غیر تغیر پذیر ملتے ہیں اور اس کی مقرر کردہ جزئیات کو بھی غیر متبدل تسلیم کرتے ہیں، یہ فرمانا ہے:

گناہوں کی آمرزش چاہتے ہو تو میرے رسولؐ کی اطاعت کرو۔  
 میری محبت کے دعویدار ہو تو میرے رسولؐ کی اطاعت کرو۔  
 جنت کے طلب گار ہو تو میرے رسولؐ کی اطاعت کرو۔  
 میرے محبوب بننا چاہتے ہو تو میرے رسولؐ کی اطاعت کرو۔  
 میرے دامنِ رحمت میں پناہ چاہتے ہو تو میرے رسولؐ کی اطاعت کرو۔  
 اور جس وقت تمہیں کسی خطرِ زمین میں غلبہ و تمکین عطا فرماؤں اور تم مجالسِ دستور ساز میں وضع آئین و قوانین کے لئے اکٹھے ہو تو میرے رسولؐ کی اطاعت کرو۔

### ورثہ

قیامت کے دن ہونٹ کاٹو گے۔ اپنے ترم و سرکشی پر پھٹاؤ گے۔  
 اپنے وجود تک سے بیزار می کا اظہار کرو گے۔ لیکن کوئی عذر نہیں بنا جائے گا۔



سچ تو یہ ہے کہ دامنِ مصطفویٰ ہاتھ سے چھوٹنے کے بعد کوئی کتنا ہی چاہے دست ہو جبل اللہ (قرآن) کو نہیں تھام سکتا۔ جن کے لئے نقشِ پائے مصطفیٰ دلیلِ راہ نہیں اُن کے لئے سر و شِ غیب بھی بے معنی ہے۔

تجربہ شاہد ہے کہ نبی کریم صلی اللہ علیہ وسلم کی سنتِ تشریحی (سنتِ طبعی نہیں) میں جو اصول اور جو احکام مذکور ہیں زمانے کے بدلتے ہوئے احوال اس کے دامنِ ابدیت کو نہیں چھو سکتے۔ شب و روز کا غیر منقطع تسلسل ان کی زندگی بخش اور شباب آفرین قوتوں کو مضمحل نہیں کر سکتا۔ گردشِ لیل و نہار ان کی افادیت اور صلاحیت پر اثر انداز نہیں ہو سکتی۔ ہمارا یقین محکم ہے کہ قرآن کریم کے دوسرے اصول اور تفصیلات جس طرح ابدی اور دائمی ہیں اسی طرح اطاعتِ رسالت کے متعلق جو حکم ہے، وہ بھی قیامت تک کے لئے واجب العمل ہے جب اللہ تعالیٰ احکم الحاکمین

اور غیور بادشاہ ہے جو اپنی سلطنت میں کسی غیر کی دخل اندازی برداشت نہیں کرتا اور جہانباتی اور حکمرانی کا حق صرف اپنے لئے محفوظ کیا ہے تو پھر اس کا ہر حکم خواہ اس کی حکمت و غایت کے ادراک سے ہماری فہم نارسا عاجز بھی رہے واجب الامتثال ہے، اور جب اسی نے بار بار یہ حکم دیا اَطِيعُوا اللَّهَ وَ اَطِيعُوا الرَّسُولَ تو پھر مجالِ دم زدن کہاں اور یارائے قیل و قال کسے۔ اب اس میں تا مل کرنا گویا اس کے حکم کے خلاف بغاوت کرنا ہے۔

لیکن حقیقت یہ ہے کہ خدا کی اطاعت اور رسول کی اطاعت دو علیحدہ اطاعتیں ہیں ہی نہیں تاکہ یہ سوال پیدا ہو۔ بلکہ دونوں ایک ہی چیز ہیں۔ خدا کی اطاعت رسول کی اطاعت ہے اور رسول کی فرمانبرداری، خدا کی فرمانبرداری، یہ بھی میں نہیں کہتا بلکہ اسی رب ذوالجلال کا ارشاد ہے جس نے سارے عالم کی رہنمائی اور ہدایت کے لئے اپنے ایک نہایت ہی برگزیدہ بندہ پر قرآن نازل فرمایا ارشاد ہے :

وَأَرْسَلْنَاكَ لِلنَّاسِ رَسُولًا وَكَفَى بِاللَّهِ شَهِيدًا مَن  
يُطِيعِ الرَّسُولَ فَقَدْ أَطَاعَ اللَّهَ وَمَن تَوَلَّىٰ فَمَا أَرْسَلْنَاكَ  
عَلَيْهِمْ حَفِيفًا ۝ (النساء ۷۹-۸۰)

ترجمہ:- اور (اے محبوب) ہم نے تمہیں سب لوگوں کے لئے رسول بھیجا۔  
اس پر خدا کی گواہی کافی ہے، جس نے رسولؐ کا حکم مانا اس نے اللہ کا حکم مانا اور  
جس نے منہ پھیرا تو ہم نے تمہیں اُن کا محافظ بنا کر نہیں بھیجا۔  
اس نصِ محکم کے بعد اطاعتِ نبویؐ کو اطاعتِ خداوندی سے الگ تصور کرنا  
آیاتِ قرآنی سے جہالت و بیگانگی کی دلیل ہے۔

## حکمتِ قرآن اور سنتِ نبویؐ

### ایک معنی کی دو تعبیریں

منکرینِ سنتِ نبویؐ کا یہ خیال ہے کہ اللہ تعالیٰ کی طرف سے حضور کریم  
صلی اللہ علیہ وسلم کو فقط قرآنِ حکیم عطا ہوا ہے اس کے علاوہ اور کوئی وحی نہیں ہوئی  
اور سنتِ حضورؐ کے اپنے فکر و نظر کی تخلیق ہے اور یہ منزلِ من اللہ نہیں اور اس سے  
انہوں نے یہ نتیجہ اخذ کیا ہے کہ کیونکہ سنتِ حضورؐ کے ذاتی اجتہاد کا ثمر ہے اس لئے یہ  
فقط اُن مخصوص حالات میں ہی مشعلِ راہ کا کام دے سکتی تھی اور دوسرے انسانوں  
کے افکار و آراء کی طرح یہ بھی زمانہ کے ہر لحظہ بدلنے والے اور ترقی پذیر تمدنی،  
اقتصادی اور معاشرتی تقاضوں کا ساتھ نہیں دے سکتی، اس لئے متروک العمل  
ہے اور ہمارے لئے یہ کسی طرح حجت نہیں اور خدا و رسولؐ کا منشا بھی یہی تھا کہ یہ  
آئندہ نسلوں کے لئے حجت نہ بنے اس وقت ہمارے لئے اس میں اس کے تاریخی

پہلو کے علاوہ کوئی جاذبیت نہیں (نَعُوذُ بِاللّٰهِ مِنْ ذٰلِكَ)۔  
 معلوم ہوتا ہے کہ ان حضرات نے قرآن کو کبھی رقت نظر سے نہیں دیکھا اور  
 وہ تدبیر اور جگر کاوی جس کی قرآن نے اپنے پڑھنے والوں کو دعوت دی ہے اور یہ خود  
 بھی بار بار اس پر زور دیتے رہتے ہیں۔ کبھی سنجیدگی سے قرآن کو اس کا مستحق نہیں  
 سمجھا۔ ورنہ ان سے ایسی فحش غلطی کبھی سرزد نہ ہوتی۔ آئیے! قرآن کی روشنی میں  
 اس الجھن کا حل تلاش کریں یقیناً گوہر مقصود دامن طلب کی زینت بنے گا۔  
 اللہ تعالیٰ نے جہاں انبیاء کرام علیہم الصلوٰۃ والسلام کی بعثت کا تذکرہ فرمایا  
 وہاں دو چیزوں کا ساتھ ساتھ ذکر فرمایا۔

۲۔ حکمت مثلاً

۱۔ کتاب اور

۱۔ وَرَاذَ أَخَذَ اللّٰهُ مِيثَاقَ الشَّيْبَيْنِ لَمَّا آتَيْنَكُم مِّن كِتَابٍ  
 وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ  
 وَلَتَنْصُرُنَّهُ ط قَالَ ءَاَقْرَرْتُمْ وَأَخَذْتُمْ عَلَىٰ ذٰلِكُمْ اٰصْرِي ط قَالُوْا  
 اَقْرَرْنَا ط قَالَ فَاشْهَدُوْا وَاَنَا مَعَكُمْ مِّنَ الشَّاهِدِيْنَ ۝ (ال عمران ۸۱)

ترجمہ: اور یاد کرو جب اللہ تعالیٰ نے انبیاء سے یہ عہد لیا تھا کہ جس وقت میں تم کو  
 کتاب اور حکمت دوں، پھر تشریف لائے تمہارے پاس وہ رسول کہ تمہاری  
 کتابوں کی تصدیق کرے تو تم ضرور ضرور اس پر ایمان لانا اور ضرور ضرور اس  
 کی مدد کرنا۔ فرمایا، کیا تم نے اقرار کیا اور اس پر میرا بھاری ذمہ لیا، سب نے  
 عرض کی ہم نے اقرار کیا۔ فرمایا، تو ایک دوسرے پر گواہ ہو جاؤ اور میں تمہارے  
 ساتھ گواہوں میں ہوں۔

یہ عہد اللہ تعالیٰ نے ارواح انبیاء عظام سے لیا تھا کہ جب میں تمہیں خلعت  
 نبوت سے سرفراز کروں اور تمہیں کتاب اور حکمت عطا کروں۔ تو جس وقت میرا

محبوب زینت بخش بزم کون و مکان ہو تو تم اس پر ایمان بھی لانا اور اس کی اعانت میں بھی کوشاں رہنا۔ اس آیت مطہرہ میں جو اسرار و نکات ہیں اس وقت میں انہیں بیان نہیں کرتا، میں جو چیز اس وقت واضح کرنا چاہتا ہوں وہ یہ ہے کہ اللہ تعالیٰ نے انبیاء کو صرف کتاب دینے کا وعدہ نہیں کیا بلکہ حکمت کا بھی کتاب کے ساتھ وعدہ فرمایا تو گویا ہر نبی کو کتاب کے ساتھ حکمت بھی بخشی گئی اور جس طرح کتاب خدا کی طرف سے ہے اسی طرح حکمت بھی منزل من اللہ ہے۔

۲۔ سورۃ النسا میں نبی کریم صلی اللہ علیہ وسلم کے متعلق ارشاد ہے۔

وَ أَنْزَلَ اللَّهُ عَلَيْكَ الْكِتَابَ وَالْحِكْمَةَ وَعَلَّمَكَ مَا لَمْ تَكُن تَعْلَمُ وَكَانَ فَضْلُ اللَّهِ عَلَيْكَ عَظِيمًا ۝ (النساء ۱۱۳)

ترجمہ: اور اللہ تعالیٰ نے (اے مصطفیٰ صلی اللہ علیہ وسلم) آپ پر کتاب اور حکمت نازل فرمائی اور آپ کو سکھا دیا جو آپ نہیں جانتے تھے اور اللہ کا آپ پر بڑا فضل ہے۔

تو پتہ چلا کہ اللہ تعالیٰ نے صرف کتاب ہی اپنے رسول پر نازل نہیں فرمائی، بلکہ حکمت بھی نازل فرمائی ہے۔

اسی طرح جہاں اللہ تعالیٰ نے منصب نبوت اور انبیا و رسل کے بعثت کی غرض و غایت بیان فرمائی وہاں یہ بھی تصریح کی ہے کہ ان کا کام امت کو کتاب اور حکمت سکھانا ہے مثلاً سرکارِ دو عالم صلی اللہ علیہ وسلم کے متعلق ارشاد ہے۔

كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا  
وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُمُ

مَا لَمْ تَكُونُوا تَعْلَمُونَ ۝ (البقرة ۱۵۱)

ترجمہ: جیسا ہم نے تم میں بھیجا ایک رسول تم میں سے کہ تم پر ہماری آیتیں تلاوت

کرے اور تمہیں پاک کرے اور تمہیں سکھائے کتاب اور حکمت، اور  
سکھائے تمہیں وہ علم جو تم نہیں جانتے۔

دوسرے مقام پر جہاں بعثتِ مصطفویٰ کو مخلوقات پر اپنا عظیم الشان

احسان فرمایا، وہاں بھی ارشاد ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ

أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ

وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ ۝ (ال عمران ۱۶۴)

ترجمہ: بیشک اللہ تعالیٰ نے بڑا احسان کیا ایمان والوں پر کہ ان میں انہیں میں  
سے ایک رسول بھیجا جو ان پر اس کی آیتیں پڑھتا ہے اور انہیں (کفر و گناہ  
کی آلودگی سے) پاک کرتا ہے اور انہیں کتاب و حکمت سکھاتا ہے اور وہ  
ضرور اس سے پہلے گمراہی میں تھے۔

لہ اللہ تعالیٰ کی ربوبیت عام ہے وہ جسم اور روح دونوں کا، وردگار ہے یہ گنبد نیلوفری اور  
اس میں آویزاں یہ کروڑوں قندیلیں، یہ کربۃ ارضیٰ اس کے نڈیا بوس پہاڑ اور ان سے اُلتے ہوئے چشمے  
بہتی ہوئی ندیاں اور پُشور دریا، ان کی گل فرش، وادیاں اور سبزہ زار ڈھلوانیں۔ یہ ہموار میدان اور  
ان میں لہلہاتے ہوئے کھیت اور یہ جنت نگاہ باغات اور پھر یہ ہوا کا محیط بیکراں اگر اس کے  
رب الاجسام ہونے کے آئینہ دار ہیں تو صدف نور و ضیاء کا یہ درخیم، برج سعادت کا یہ کوکب  
تاباں، مطلعِ رشد و ہدایت کا یہ مہتابِ آسمانِ رسالت کا یہ مہرِ نیمروز محمد عربی (فداہ روحی و قلبی)  
صلی اللہ تعالیٰ علیہ وآلہ وسلم اللہ تعالیٰ کے رب الارواح ہونے کا منظرِ اتم ہے۔

وہ دانائے سبیل ختم الرسل، مولائے کل جس نے غبارِ راہ کو بخشا و سرورِ وادی سینا  
نگاہِ عشق و مستی میں وہی اول وہی آخر وہی قرآن، وہی فرقاں، وہی یسین، وہی ظہر  
اور کیونکہ روح اشرف و اعلیٰ ہے جسم سے، اس لئے وہ چیز جو (باقی حاشیہ آئندہ صفحہ پر)

یہاں بھی ارشاد فرمایا کہ ہم نے مومنوں پر بڑا احسان کیا کہ ان میں ایسا رسول بھیجا جو (دیگر امور کے علاوہ) انہیں کتاب اور حکمت سکھاتا ہے۔

اسی طرح سورہ احزاب میں اللہ تعالیٰ ازواجِ سید المرسلین کو حکم فرماتا ہے کہ  
 وَاذْكُرْنَ مَا يُتْلَىٰ فِي بُيُوتِكُنَّ مِنْ آيَاتِ اللَّهِ وَالْحِكْمَةِ  
 إِنَّ اللَّهَ كَانَ لَطِيفًا خَبِيرًا ۝ (الاحزاب ۳۴)

ترجمہ: اور یاد کرو جو تمہارے گھروں میں پڑھی جاتی ہیں۔ اللہ کی آیتیں اور حکمت اللہ تعالیٰ ہر بار کی جانتا خبردار ہے۔

اُتھات المؤمنین رضوان اللہ تعالیٰ علیہم کو فقط کتاب کے یاد کرنے کا حکم نہیں دیا گیا بلکہ کتاب کے ساتھ حکمت کا بھی۔

اس تفصیل سے مقصد تو یہ ثابت کرنا ہے کہ نبی کو اللہ تعالیٰ کی طرف سے دو چیزیں کتاب و حکمت عطا ہوتی ہیں اور وہ اپنی امت کو خدا کی دی ہوئی یہی دو چیزیں سکھاتا ہے۔

(گزشتہ صفحہ کا باقی حاشیہ) انسان کی روحانی حیات و بالیدگی کی ضامن ہے افضل و برتر ہوگی اس چیز سے جس کے ساتھ اس کی جسمانی بقا اور نشوونما وابستہ ہے تبھی تورب العالمین نے نبی اکرم صلی اللہ تعالیٰ علیہ وسلم کی بعثت کو اپنا احسانِ عظیم قرار دیا۔

انسان نے اگرچہ اب چراغوں سے قانوس اور قانوسوں سے برقی قمقیں روشن کر لئے ہیں لیکن پھر بھی وہ اپنی صحت و سلامتی کے لئے اسی پرانے چاند اور سورج کا محتاج ہے اور تاقیامت محتاج رہے گا۔ اسی طرح وہ اپنی قوت فکر و نظر سے کتنی ہی شمعیں کیوں نہ جلا لے وہ اس نور سے مستغنی نہیں ہو سکتا جو انسان کی رہنمائی کے لئے اللہ تعالیٰ نے اپنی کتاب کے ساتھ اور اپنی کتاب سمجھنے کے لئے انسان کو عطا فرمایا ہے۔

لَقَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۝ يَقِينًا اللَّهُ تَعَالَىٰ كِي طرف سے تمہارے پاس

دو چیزیں آئیں ایک نور یعنی ذاتِ رسالت مآب اور دوسری کھلی اور روشن کتاب۔ (قرآن)

## لفظِ حکمت کے مفہوم کی تحقیق

اب دیکھنا یہ ہے کہ 'حکمت' ہے کیا؟ اس کا لغوی مفہوم کیا ہے؟ اور قرآنی

اصطلاح میں اس کا کیا معنی ہے؟

حکمت کا مادہ ہے حکم اور حکم کا معنی ہے منع منعاً للاصلاح<sup>۱</sup>۔ کسی کی اصلاح کے لئے کسی کو کسی امر سے باز رکھنا۔ اسی لئے لگام کو بھی حکمت<sup>۲</sup> کہتے ہیں کیونکہ اس سے گھوڑے کو مہرشی سے باز رکھا جاتا ہے۔ ایک مصرع ہے۔

ابنی حنیفہ احکموا سفہاءکم

اے بنی حنیفہ (عرب کے ایک قبیلہ کا نام ہے) اپنے احمقوں کو شرارت

سے روک لو۔

اسی مناسبت سے حکمت کہتے ہیں وضع الاشیاء مواضعها۔ یعنی اشیا کو

اپنے صحیح محل پر رکھنا۔ اور ان کو غیر صحیح محل پر استعمال کرنے سے روکنا۔

صاحب تاج العروس نے مزید تحقیق کرتے ہوئے لکھا ہے:

الحکمة العدل فی القضاء والعلم بحقائق الاشیاء علی

ماہی علیہ والعمل بمقتضاه ولہذا انقسمت الی

علمیة و عملیة۔

یعنی کسی جھگڑے کا عادلانہ فیصلہ کرنے کو حکمت کہتے ہیں؛ کیونکہ مدعی اور

مدعی علیہ کے متضاد بیانات اور دلیلوں سے حقیقت شکوک و شبہات کے پردہ

میں پنہاں ہو جاتی ہے اس پردہ کو ہٹا کر حقیقت کو واشگاف کر دینا اور صاحب

۱ مفردات راغب۔

۲ تاج العروس فصل الحاء من باب المیم۔

حق کو اس کا حق دلانا عدل ہے اور یہی حکمت ہے اس کا دوسرا معنی اشیاء کی صحیح حقیقت کو جان لینا اور اس صحیح علم کے مطابق اس پر عمل پیرا ہونا ہے۔ اسی لئے حکمت کی دو قسمیں ہیں، حکمت علمی یعنی اشیاء کی ماہیت و حقیقت کا صحیح علم اور دوسری قسم حکمت عملی یعنی اس صحیح علم کے تقاضا کے مطابق اس پر عمل پیرا ہونا۔

اب جب ہم نے حکمت کا وہ مفہوم اچھی طرح سمجھ لیا جو اہل لسان اس سے مراد لیتے ہیں، تو اب ان آیات کی طرف غور کریں جن میں الکتاب والحکمة کا ساتھ ساتھ ذکر ہے، ان آیات میں لفظ کتاب کے بعد جو لفظ حکمت مذکور ہے۔ اس سے مراد حکمت کتاب ہے یعنی کتاب (قرآن) میں جو اوامر و نواہی، جو احکامات و ارشادات، جو ذر و س و عبرا، جو پند و نصائح مذکور ہیں ان کی ماہیت و حقیقت کا صحیح علم اور ان پر صحیح عمل۔ یہ صحیح علم اور صحیح عمل اللہ تعالیٰ کی طرف سے ہر رسول کو کتاب کے ساتھ عطا فرمایا جاتا ہے۔ اسی طرح رحمت عالم صلی اللہ علیہ وسلم کو بھی اپنی کتاب کا علم و عمل اللہ تعالیٰ نے ہی مرحمت فرمایا اور یہی حضور کریم کا علم و عمل ہے جس کی تعبیر سنت سے کی جاتی ہے، اگر ان حضرات کو لفظ سنت سے مراد ہے اور اتباع سنت نبوی سے چڑھے تو وہ حکمت اور اتباع حکمت نبوی کے الفاظ استعمال کریں۔ بہر حال انہیں قرآن پر عمل کرنے کے لئے حضور کے اقوال و اعمال پر عمل کرنا ہی پڑے گا اور طوعاً و کرہاً یہ تسلیم کرنا پڑے گا کہ سنت یا حکمت قرآن بمطابق آیات سابقہ اللہ تعالیٰ کی طرف سے ہی نبی اکرم صلی اللہ علیہ وسلم پر نازل ہوئی۔

اور قرین قیاس یہی ہے کہ حکمت یعنی سنت منزل من اللہ ہو کیونکہ اگر کتاب اللہ کے احکام کے مصداق و مدلول کا تعین عقل انسانی کے سپرد کر دیا جائے تو احکام الہی اہل خرد کی موشگافیوں کی بھینٹ بچرھ جائیں گے اور امت کی



وحدت و یک جہتی جو اس کی زندگی کی کفیل اور بقا کی ضامن ہے کسی ٹھوس اور مضبوط نظام حیات کی غیر موجودگی کے باعث تشتت و افراق کی نذر ہو جائے گی۔

## احکام قرآنی پر عمل اتباع سنت کے بغیر ناممکن ہے

اگر احکام قرآنی میں تھوڑا سا غور کیا جائے تو یقین ہو جاتا ہے کہ ان کو کما حقہ سمجھنے کے لئے صرف عربی زبان کی مہارت، عقل کی تیزی اور فکر کی سبک پروازی کافی نہیں۔ انسان کو عربی زبان میں کتنی ہی مہارت ہو اور وہ کتنا ہی عقلمند و مفکر کیوں نہ ہو وہ قرآن سمجھنے میں نبی اکرم صلی اللہ تعالیٰ علیہ وآلہ وسلم کی رہنمائی کا محتاج ہے۔

آئیے مثال کے طور پر چند احکامات قرآنی پر غور کریں!

### چند مثالیں

سب سے پہلے قرآن کے اس فرمان کو لیجئے جس کے متعلق قرآن کی صدہا آیات میں تاکید حکم دیا گیا ہے۔

اقِیْمُوا الصَّلَاةَ یعنی نماز کو قائم کرو۔

نماز کی یہ موجودہ صورت جس کی تعلیم نبی اکرم نے دی ہے اس سے خالی الذہن ہو کر سوچیے۔ آپ یقیناً اس کا معنی سمجھنے کے لئے کسی عربی لغت کی طرف رجوع کریں گے۔

### صَلَاةَ کے لغوی معنی

اس کے لغوی معنی کے متعلق جو تفصیل ملے گی اس کا خلاصہ درج ذیل ہے۔

(۱) صلی اللحم اذا شواه او القاه فی النار للاحراق

وقال الشاعر

الایا اسلمی یا ہند ہند بنی بدر تحیة من صلی فؤادک بالجمر<sup>۱</sup>  
یعنی جس وقت گوشت کو بھونا جائے یا جلانے کے لئے آگ میں ڈالا جائے  
تو کہتے ہیں صلی اللحم جیسے ایک شاعر نے (ظنرا) کہا۔  
اسے قبیلہ بنی بدر کی ہند اس شخص کا سلام قبول کر جس نے تیرے  
دل کو انگاروں سے جلایا ہے۔

(۲) الصلوة من الصلویں لعرقین فی الظهر<sup>۲</sup>  
صلوة، صلویں کا مفرد ہے اور یہ ان دو رگوں کو کہتے ہیں جو پیٹ  
میں ہوتی ہیں۔

(۳) قال کثیر من اهل اللغة هی الدعا یقال صلیت له ای  
دعوت له وفي القرآن ان صَلَّاتُكَ سَكَنٌ لَّهُمْ<sup>۳</sup>  
یعنی اکثر اہل لغت کی یہ رائے ہے کہ اس کا معنی دُعا ہے کہا جاتا ہے کہ  
صلیت له میں نے اس کے لئے دُعا کی اور قرآن کریم میں ہے۔ اے محبوب!  
تیری دُعا ان کے لئے باعث تسکین و طمانیت ہے۔  
یہ تو اس لفظ کے لغوی معانی ہیں لیکن اب اس کا استعمال دوسرے معنوں  
میں مجازاً ہوتا ہے ان میں سے ایک یہ ہے۔

## صَلوة کا شرعی مفہوم

الصلوة عبادة فیہا رکوع وسجود وھذہ حقیقة  
شرعیة لا دلالة لكلام العرب علیہا الا من حیث

۱، ۲، ۳ مفردات راغب۔

اشتمالها على الدعاء الذي هو اصل معناها له

یعنی صلاۃ اس عبادت کو کہتے ہیں جس میں رکوع اور سجود ہوتا ہے اور اس لفظ کا یہ معنی حقیقت شرعیہ ہے اور کلام عرب اس معنی پر بالکل دلالت نہیں کرتی مگر ایک حیثیت سے وہ یہ کہ صلوٰۃ کا اصلی معنی دعا ہے اور اس عبادت میں (اور چیزوں کے علاوہ) دعا بھی کی جاتی ہے۔

اب اس تحقیق سے ظاہر ہو گیا کہ قرآن کریم کے احکام کا صحیح مفہوم سمجھنے کے لئے صرف عربی زبان کی مہارت کافی نہیں بلکہ سنت نبویؐ کی اتباع کے بغیر کام نہیں چلتا۔ اب جو لوگ سنت نبویؐ کو ضروری نہیں سمجھتے اور خود اپنی عقل و فکر سے قرآن کریم کے احکام کو سمجھنے کی کوشش کرتے ہیں کیا وہ آگ میں کچھ بھون کر یا جلا کر اس حکم کی تکمیل کریں گے یا صرف یہ دعا کر کے (کہ یا رب ہماری تنخواہ میں اضافہ کر) اس فرض کی ادائیگی سے سبکدوش ہو جائیں گے اس سے تو ان کو بھی انکار ہے۔

پھر اس فرض کو کس طرح ادا کیا جائے؟ لامحالہ سنت نبویؐ کی طرف رجوع کرنا پڑے گا۔

اس جملہ معترضہ کو جانے دیجئے، مجھے یہ بتائیے کہ اللہ تعالیٰ نے جس وقت حکم دیا کہ اَقِیْمُوا الصَّلٰوۃَ تو اس کے اپنے علم میں تو ضرور اس کا مدلول اور مصداق متعین ہوگا۔ اب وہی اقامت صلوٰۃ شرف قبولیت سے سرفراز ہوگی جو علم الہی کے مطابق ادا ہو۔ اب اس پر آگاہی کیسے ہو۔ عقل انسانی تو آج سن شعور و شباب کا

۱۔ تاج العروس

۲۔ سردست تو انکار فرماتے ہیں، کل دیکھئے کیا کہتے ہیں یہ  
یہ ڈراما دکھاتا ہے کیا سین؟ پردہ اٹھنے کی منتظر ہے نگاہ

یقینی اور کما حقہ آگاہی کا دعویٰ نہیں کر سکتی۔ اس لئے اس کے جاننے کا یہی ایک طریقہ ہے کہ وہ عالم الغیب والشہادۃ اپنے نبی کو مطلع کر دے کہ میرے اس حکم کا یہ منشا ہے اور اَقِمْو الصَّلٰوةَ کے فرمان سے میں تمہاری بندگی اور عبودیت کا ثبوت اس صورت میں چاہتا ہوں اور یہی حکمت ہے یعنی وضع الاشیاء علی محلہا۔ اشیاء کو اپنے حقیقی محل پر رکھنا۔

## دوسری مثال

اسی طرح قرآن کریم نے مختلف مقامات پر حج کے ارکان اور وظائف کا ذکر کیا ہے مثلاً وقت کا تعین کرتے ہوئے فرمایا اَحْجِجْ اَشْهُرَ مَعْلُومَاتِ حَجِّ کے مہینے مقرر ہیں۔ یعنی شوال، ذیقعد، دس روز ذوالحجہ کے۔ اس میں ذوالحجہ کی تخصیص نہیں بلکہ سب برابر ہیں۔ اگر آپ ایام حج کے علاوہ مناسک حج ادا کریں تو تعمیل حکم ہو جانی چاہئے۔ پھر فرمایا اِذَا اَفْضَلْتُمْ مِّنْ عَرَفَاتٍ یعنی جب تم عرفات سے واپس لوٹو۔ یہ نہیں بتایا کہ تمہیں کس تاریخ کو وہاں جانا ہے، وہاں کیا کرنا ہے، کتنا ٹھہرنا ہے اور کب لوٹنا ہے وَ لِيَطَّوَّفُوا بِالْبَيْتِ الْعَتِيقِ۔ چاہئے کہ اس پُرانے گھر کا طواف کریں۔ طواف کا لغوی معنی تو پھرنا ہے تو کیا اگر بیت اللہ شریف کا ایک چکر لگا دیا تو تعمیل حکم ہو گئی۔ کتنے چکر کاٹنے ہیں، کہاں سے ابتدا کرنی ہے اور کہاں پر اختتام، اثنائے طواف میں کیا کرنا ہے ان چیزوں کا ذکر نہیں۔ اسی طرح احرام کا حکم دیا۔ لیکن اس کی صورت کیا ہے۔ کہاں سے باندھا جائے گا۔ کب ختم ہوگا۔ ان کی تصریح نہیں۔ ارشاد ہے وَ لِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا اللہ کے لئے لوگوں پر اس گھر کا حج فرض ہے جسے اس کی استطاعت ہو۔ یہاں غور طلب امر یہ ہے کہ کیا اس پر بشرط استطاعت ہر سال حج فرض ہے یا عمر میں ایک دفعہ۔ اگر آپ حضور کریم علیہ الصلوٰۃ والسلام کے

ارشادات کو واجب التسلیم نہ سمجھیں تو یہ فریضہ جس کی ایک بہت بڑی حکمت تمام  
دنیاے اسلام میں مرکزیت اور احساس اتحاد و یگانگت پیدا کرنا ہے تشتت و  
افتراق کی نذر ہو جائے گا۔

اس سے کسی کوتاہ اندیش کو یہ غلط فہمی نہ ہو کہ نعوذ باللہ قرآن ایک نامکمل  
کتاب ہے اور جو حکم دیتا ہے اس میں سراسر ابہام ہے اور کسی شخص کے لئے اس  
کی نصوص کو دیکھ کر اس پر عمل کرنا ناممکن ہے۔ بخدا ایسا نہیں اس کا تو ہر جملہ بلکہ ہر لفظ  
مکمل ہے۔ ان میں کسی قسم کا خفا نہیں ہاں! اگر اس کے سمجھنے میں دقت ہے اور کوئی حکم  
صریح طور پر سمجھ نہیں سکتے تو یہ ہماری کوتاہی فہم کا نتیجہ ہے اسی کمی کو پورا کرنے کے لئے  
تو اللہ تعالیٰ نے رسول مبعوث فرمایا۔ اگر تمہیں طواف کا مفہوم سمجھ میں نہیں آتا تو تمہیں  
بتائے بلکہ کر کے دکھائے کہ طواف کا یہ مفہوم ہے اگر احرام کی حقیقت تک تمہاری رسائی  
نہیں تو وہ تمہیں بتائے گا کہ احرام سے مقصود خداوندی یہ ہے۔ اگر اشہرج کے متعلق تم  
کسی غلط فہمی میں مبتلا ہو تو اس کا عمل اس کا ازالہ کر دے گا۔ اگر تم پریشان ہو کہ  
کب میدان عرفات میں حاضر ہونا ہے وہاں کیا کرنا ہے، وہاں سے کب واپسی  
ہوگی، تو آؤ اپنے نبی پاک کے افعال کو دیکھو جسے خداوند قدوس نے تمہاری طرف  
اپنی کتاب سکھانے اور اس کی حکمتیں بیان کرنے کے لئے بھیجا ہے یہ عقدہ بھی خدا  
کا رسول حل کر دے گا کہ **وَاللّٰهُ عَلٰی النَّاسِ اَخْبَرٌ** الخ سے منشاء ایزدی عمر میں ایک دفعہ  
حج کرنا ہے یا بشرط استطاعت ہر سال۔ یہی حکمت ہے اور یہ اللہ تعالیٰ کی طرف سے  
نازل شدہ ہے **اِنَّا اَنْزَلْنَا عَلَیْكَ الْكِتٰبَ وَالْحِكْمَةَ** اور نبی کتاب کے ساتھ حکمت  
سکھانے پر بھی مامور ہوتا ہے۔ **يُعَلِّمُكُمُ الْكِتٰبَ وَالْحِكْمَةَ**۔

## بیان قرآن کا منصب

یہ سمجھ لینے کے بعد کہ قرآن کریم کو اللہ تعالیٰ کا کلام یقین کرنے والے کے لئے نبی اکرم صلی اللہ علیہ وسلم کی سنت کے اتباع کے بغیر کوئی چارہ نہیں اور ہم احکام قرآنی کو صحیح طور پر سمجھنے کے لئے مجبور ہیں کہ ارشادات نبوی کا سہارا لیں۔ کیونکہ اللہ تعالیٰ نے خود قرآن کا صحیح علم اپنے رسول کو سکھایا اور انہیں یہ حکم دیا کہ وہ اپنی امت کو اس کی تعلیم دیں تاکہ قرآن کی ابدی حقائق اور اٹل صداقتوں پر ابواء انسانیہ مطامع شخصیت یا کوئی مخصوص ماحول اثر انداز نہ ہو سکے۔

وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ  
وَلَعَلَّهُمْ يَتَفَكَّرُونَ ○ (النحل: ۱۰۴)

اور اتارا ہم نے آپ کی طرف یہ ذکر (قرآن) تاکہ آپ (اے میرے رسول) کھول کر بیان کریں لوگوں کے لئے جو کچھ نازل کیا گیا ہے ان کی طرف تاکہ وہ غور و فکر کریں۔

اس آیت کریمہ سے واضح ہو گیا کہ قرآن کریم کی جو تفسیر اور تشریح حضور اکرم صلی اللہ علیہ وسلم نے فرمائی وہی قابل اعتماد ہے اور اس کے خلاف اگر کوئی اور قرآن کی تفسیر کرے خواہ وہ کتنا ہی علامہ، کتنا ہی دانشمند اور کتنا ہی قرآن و اسلام کی خدمت کا مدعی ہو وہ ناقابل التفات ہے۔

## رسول مبعوث کرنے کا مقصد

اللہ تعالیٰ نے اپنے رسول کو اپنی کتاب کی تفسیر و توضیح کا منصب تفویض کیا اور اس کے ساتھ اپنی تمام مخلوقات کو نہایت ہی کھلے الفاظ میں یہ بھی حکم دیا میرا رسول جو کچھ کہے بلاچوں و چرا سے تسلیم کریں اور اس کی اطاعت و فرمانبرداری میں ذرا بھر تساہل نہ کریں۔ کیونکہ رسول مبعوث کرنے کا مقصد ہی صرف یہ ہے کہ اس کی اطاعت کی جائے اور اس کا ہر حکم مانا جائے۔ ارشاد ہے:

وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ (النساء ۶۴)

اور ہم نے کوئی رسول نہیں بھیجا مگر اسی لئے کہ اس کی فرمانبرداری کی جائے اللہ کے حکم سے۔

اب اگر رسول کی اطاعت سے روگردانی کی جائے اور قرآن کی اس تفسیر اور بیان کو ناقابل عمل سمجھا جائے تو اس سے یہ لازم آتا ہے کہ قرآن کریم کی صد ہا آیتیں ساقط الاعتبار اور منسوخ ہو چکی ہیں اور اب وہ اس لائق نہیں کہ ان کی پابندی کی جائے۔ لیکن ایسا کہنے کی جرأت تو کوئی مسلمان بھی نہیں کر سکتا اس لئے ہم قرآن کو اللہ تعالیٰ کی کتاب ماننے کے بعد مجبور ہیں کہ اطاعت رسول سے اعراض نہ کریں اور اپنی طرف سے ہر ممکن کوشش کریں کہ ہماری شخصی اور اجتماعی زندگی اپنے ہادی و مرشد کے ارشادات کے سانچے میں ڈھلی ہوئی ہو۔

کسی مسلمان فرد، قوم، حکومت یا حکومتِ اسلامیہ کے مقرر  
 کیے ہوئے کسی کمیشن اور قانون ساز ادارہ کو اس امر کا اختیار نہیں  
 کہ وہ اللہ تعالیٰ کے رسولِ مکرم علیہ الصلوٰۃ والسلام کے ارشاد کو  
 نظر انداز کر کے اپنے لیے کوئی راہِ عمل تجویز کرے۔ مسلمان ہوتے  
 ہوتے اطاعتِ رسول کے بغیر کوئی چارہ کار نہیں۔ ایک طرف ہم  
 سچے مسلمان ہونے کے بلند بانگ دعوے کرتے ہیں اور دوسری  
 طرف ادنیٰ سے فائدہ کے لیے ہم احکامِ اسلام کو بڑی آسانی سے  
 پس پشت ڈال دیتے ہیں۔ ہماری اس دوغلی روش کے باعث  
 اسلام رسوا ہو رہا ہے اور ہم اس چشمہ فیض سے فیضاب نہیں  
 ہو رہے بلکہ دوسروں کی محرومی کا باعث بن رہے ہیں۔  
 (ضیاء القرآن جلد چہارم صفحہ ۵۹)



مَدِيْنَةُ الْعِلْمِ جَامِعَةُ مَجْدِيَّةِ

نور آباد — فتح گڑھ — سیالکوٹ

سلسلہ اشاعت نمبر ۴۴